

مفاسد کو دور کرنا اور مصالح کے حصول کے سلسلے میں فقہی قاعدہ کا مطالعہ

A research and applied study of the Jurisprudential rule
Warding off evil takes precedence over bringing benefits

Hafiz Moazzum Shah

Lecturer Shariah Department,
Allama Iqbal Open University Islamabad
smoazzum@gmail.com

Hafiz Muhammad Umar Farooq

Phd Scholar, Quran o Tafseer Department
Allama Iqbal Open University Islamabad
m.umarfarooq.pk@gmail.com

ABSTRACT

Two of the purposes of Shariat are to achieve good and to avoid evil. But if there is ever a conflict between attaining good and avoiding evil, i.e. either it is possible to achieve good or it is possible to avoid evil, both are not possible together, then who will get the priority? In this rule, it is stated that the prevention of corruption will have priority over the pursuit of expediency. This rule is one of the members of the Shari'ah and many texts of the Book and Sunnah are witnesses to it, and this rule is the basis for preventing harmful actions and setting the consequences of financial compensation and punishment. When both good and evil are equal in a matter, in such a case, for the sake of avoiding evil, committing this matter will be avoided.

مقدمہ

”اگر کسی معاملے میں خیر اور شر جمع ہو جائیں تو اگر یہ ممکن ہو کہ ہم خیر حاصل کر لیں اور شر سے اجتناب کر لیں تو ایسا کر لیا جائے گا کیونکہ قرآن پاک میں اللہ تعالیٰ کا ارشاد ہے: فَاتَّقُوا اللَّهَ مَا اسْتَطَعْتُمْ¹۔ ﴿جتنا ممکن ہو سکے اللہ سے ڈرو﴾ اور مفاسد و منہیات سے بچو۔ یہ تو پہلی صورت ہوئی۔ لیکن اگر معاملہ یوں ہوتا ہے کہ مصالح کا حصول اور مفاسد سے اجتناب ایک ہی وقت میں ممکن نہ ہو بلکہ کسی ایک کو حاصل یا دفاع کیا جاسکتا ہو تو دیکھا جائے گا

کہ خیر اور شر میں سے ارتکاب کے لحاظ سے بڑھ کر کونسا ہے۔ اگر شر خیر سے زیادہ ہے تو ایسا کام سرے سے چھوڑ دیا جائے گا۔ اور ہم چھوٹی مصلحت کے حصول کی خاطر بڑے فساد والے کام سے رک جائیں گے۔

مثلاً شراب اور جو کے بارے میں قرآن میں ارشاد باری تعالیٰ ہے:

يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنْفَعَةٌ لِلنَّاسِ وَإِثْمُهُمَا أَكْبَرُ مِنْ نَفْعِهِمَا²

مذکورہ آیت میں شراب اور جو کو چھوڑنے کا حکم دیا گیا ہے کیونکہ ان کا شران کے نفع پر غالب ہے۔ شراب کی منفعت تجارت وغیرہ ہے۔ جبکہ اس کا فساد عقل کا زائل کر دینا ہے۔ جو آگے بہت سے گناہوں کا موجب بن سکتا ہے۔ لہذا جب معلوم ہوا کہ شراب ایک ایسا معاملہ ہے جس کی منفعت کم، شر و فساد زیادہ ہے لہذا یہاں جلب منفعت نہ ہو گا بلکہ دفع فساد کی خاطر شراب بالکل ممنوع و حرام شار کی جائے گی³۔

تیسری صورت یہ ہے کہ مصلحت و خیر، فساد و شر پر غالب ہو تو ایسی صورت میں اس خیر کو حاصل کرنے کی کوشش کی جائے گی اگرچہ فساد و شر کا التزام بھی لازمی ہو رہا ہو⁴۔

چوتھی صورت جو ہمارے مذکورہ قاعدے سے زیادہ میل رکھتی ہے وہ یہ ہے کہ جانب مصلحت و جانب فساد برابر ہوں تو ایسے میں جانب فساد کو ترجیح دی جائے گی اور وہ کام ممنوع ہو گا۔

دیگر الفاظ قاعدہ:

دیگر الفاظ قاعدہ درج ذیل ہیں:

- ۱۔ درأ المفساد مقدم علی جلب المصالح⁵۔
- ۲۔ درأ المفساد أولى من جلب المصالح⁶۔
- ۳۔ دفع المفساد مقدم علی جلب المصالح⁷۔
- ۴۔ دفع الضرر اہم من جلب النفع⁸۔
- ۵۔ دفع المفساد أولى من جلب المصالح⁹۔
- ۶۔ دفع الضرر أولى من جلب النفع¹⁰۔
- ۷۔ دفع الضرر مقدّم علی تحصیل النفع¹¹۔
- ۸۔ دفع المفساد اہم من جلب المنافع¹²۔
- ۹۔ دفع المفسدة اہم من جلب المصلحة¹³۔
- ۱۰۔ دفع الشرّ مقدّم علی جلب الخیر¹⁴۔
- ۱۱۔ عنایة الشرع بدرء المفساد اشدّ من عنایتہ بجلب المصالح¹⁵۔
- ۱۲۔ رعایة درء المفساد أولى من رعایة حصول المصالح¹⁶۔
- ۱۳۔ دفع الضرر مقدّم علی ایصال النفع¹⁷۔
- ۱۴۔ درء المضار اہم من جلب المسار¹⁸۔

۱۵۔ اعتناء الشرع بدفع المفاسد أكد من اعتنائه بجلب المصالح¹⁹۔

اس کے علاوہ اس قاعدہ کے بیان کیلئے اور بھی صیغے ہیں۔ چند ایک پر اکتفاء اختصار کی خاطر کیا گیا ہے۔ اس سے کم از کم یہ معلوم ہو گیا ہے کہ اس قاعدہ کا اتنے زیادہ صیغوں کے استعمال کے ساتھ آنا اہل علم کے نزدیک اس قاعدہ کی اہمیت کو اجاگر کرتا ہے۔

یہ قاعدہ کہاں استعمال ہو اور اس کا ماخذ:

علامہ ابن ہمام نے شرح فتح القدير میں کتاب الصلوٰۃ بات ادراک الفریضۃ میں یہ قاعدہ استعمال کیا ہے۔ یہ قاعدہ علامہ زلیعی نے تبیین الحقائق میں، علامہ حصکفی نے الدر المختار میں، علامہ آمدی نے الاحکام میں اور علامہ شاطبی نے الموافقات میں ذکر کیا ہے۔²⁰

قاعدہ کے الفاظ کا انفرادی معنی:

اولاً: الدرع:

”درع“، الدرع فی اللغة الدفع، يقال درأ الشيء يدراً هُ درعاً و دراءةً دَفَعَهُ²¹۔

یعنی درع کا مطلب دور کرنا، دفع کرنا ہے۔ جیسے قرآن میں ہے ”وَيَذَرُ عَنْهَا الْعَذَابَ“²²۔ یعنی عذاب کو دور کرنا۔

ثانياً: المفاسد:

”المفاسد“، فی اللغة ؛ جمع مفسدة على وزن مفعلة۔ وهى مُشتَقَّة من الفساد الذى هو ضدّ الصلاح، فالمفسدة خلاف المصلحة، يُقال هذا الامر مفسدة لكذا أى فيه فساد له²³۔

یعنی مفاسد، مفسدہ کی جمع ہے اور فساد سے مشتق ہے۔ یہ خرابی اور فساد کے معنی میں استعمال ہوتا ہے۔

ثالثاً: مقدم:

مقدم، التقدّم، القدم، وهو السابقة فى الامر، والقاف والdal و الميم اصل صحيح يدلّ على السبق²⁴۔

یعنی مقدم سے مراد سبقت دینا پہل دینا، اول درجہ میں رکھنے کے معنی میں آتا ہے۔

رابعاً: جلب:

الجلب فی اللغة مصدر من جَلَبَ يَجْلِبُ بمعنى الاتيان بالشئ وسوقه عن موضع الى آخر، يقال جَلَبَ الشئ يَجْلِبُهُ جَلْباً، اي اتى به وساقه²⁵۔
یعنی جلب سے مراد کسی چیز کو لے آنا، ایک جگہ سے دوسری جگہ پہنچانا و حاصل کرنا ہے۔

خامساً: المصالح:

المصالح جمع مصلحة؛ الصلاح وهو ضد الفساد بمعنى الخير والثواب²⁶۔
یعنی مصالح اور مصلحہ سے مراد بہتری، اچھائی اور خیر ہے۔ اور یہ فساد کی ضد ہے۔

قاعدہ کا اجمالی معنی:

شریعت کے مقاصد میں سے دو مقاصد بھلائی کا حصول اور برائی اور شر سے بچاؤ ہے۔ لیکن اگر کبھی خیر کے حصول اور شر سے بچاؤ کا آپس میں تعارض ہو جائے یعنی یا تو خیر کو حاصل کرنا ممکن ہو یا شر سے بچاؤ ممکن ہو، دونوں ایک ساتھ ممکن نہ ہوں تو کس کو ترجیح حاصل ہوگی؟ اس قاعدہ میں اسی کا بیان ہے کہ جلب مصلحت پر دفع فساد کو ترجیح حاصل ہوگی۔ کیونکہ شریعت خیر کے حصول سے زیادہ شر کو دور کرنے پر زور دیتی ہے²⁷۔

قاعدہ کی وضاحت:

علامہ ابن نجیم ”قاعدہ“ درء المفسد اولیٰ من جلب المصلح کی وضاحت ان الفاظ میں فرماتے ہیں۔
”فَإِذَا تَعَارَضَتْ مَفْسَدَةٌ وَ مَصْلَحَةٌ قُدِّمَ دَفْعُ الْمَفْسَدَةِ غَالِباً لِأَنَّ اعْتِنَاءَ الشَّرِّ بِالْمَنْهِيَّاتِ أَشَدَّ مِنْ اعْتِنَائِهِ بِالْمَأْمُورَاتِ“²⁸۔
ترجمہ:

جب خیر اور شر کا آپس میں تعارض ہو جائے تو عموماً شر کو دور کرنے کو مقدم رکھا جائے گا خیر کے حصول کے مقابلہ میں۔ کیونکہ شریعت نے مامورات کی بجا آوری کے مقابلے میں منہیات سے احتراز اور بچاؤ پر زیادہ زور دیا ہے۔

شیخ عثیمین ”القواعد الفقہیہ“ میں درج ذیل شعر میں اسی قاعدہ کو بیان فرماتے ہیں۔

و مع تساوی ضرر و منفعة
المفسدة
يكون ممنوعاً لدرء

یعنی اذا جمع فی الشئی المنافع و المضار و فسادات المنافع و المضار، فانه یكون ممنوعاً من أجل درء
المفسدة 29۔

یعنی جب کسی معاملے میں خیر اور شر دونوں یکساں ہوں تو ایسی صورت میں شر سے بچاؤ کی خاطر اس معاملہ
کے ارتکاب سے اجتناب کیا جائے گا۔
تو خلاصہ یہ ہوا کہ اگر خیر کا حصول غالب نہ ہو تو ہر صورت ایسے فعل سے اجتناب کیا جائے گا۔ تاکہ خیر کو
حاصل کرتے کرتے شر کا اجتناب نہ ہو جائے۔

قاعدہ کی اہمیت:

اکثر فقہاء نے اس قاعدہ (درء المفاسد اولیٰ من جلب المصلح) کو ”لا ضرر ولا ضرار“ یا
”الضرر یزال“ قاعدہ کے ضمن میں بیان فرمایا ہے۔ اس لئے کہ جس فساد اور مفسدہ کو یہاں دور کرنا مطلوب
ہے وہ ضرر کی ایک قسم ہی ہے۔ اور ضرر کی شریعت میں نفی کی گئی ہے لہذا مذکورہ قاعدہ، قاعدہ کبریٰ (الضرر یزال)
کے ضمن میں واقع ہوا³⁰۔

علامہ مصطفیٰ الزرقاء اس قاعدہ کی اہمیت کو بیان کرتے ہوئے المدخل الفقہی میں فرماتے ہیں:
و هذه القاعدة من اركان الشريعة و تشهد لها نصوص كثيرة في الكتاب
و السنة و هي اساس لمنع الفعل الضار و ترتيب نتائجه في التعوض المالي
و العقوبة كما انها سنة لمبدأ الاستصلاح في جلب المنافع و درء المفاسد - و على
هذه القاعدة بنى الفقهاء احكاماً لا تحصى من شتى الابواب³¹۔
ترجمہ:

یہ قاعدہ شریعت کے ارکان میں سے ہے اور کتاب و سنت کی کثیر نصوص اس کی شاہد ہیں اور نقصان دہ
عمل کو روکنے اور مالی معاوضہ اور سزا کے نتائج کی ترتیب کی بنیاد یہی قاعدہ ہے۔ اسی طرح منافع کے حصول اور مفاسد
سے اجتناب کی اصلاحی بنیاد کیلئے سند بھی ہے۔ اور اس قاعدہ کی بنیاد پر فقہاء نے بہت سارے فقہی ابواب کے احکام کا
استخراج کیا ہے۔

قاعدہ کی دلیل

اولا: کتاب اللہ:

۱۔ قَالَ اللَّهُ تَبَارَكَ وَتَعَالَى ؛ يَسْأَلُونَكَ عَنِ الْخَمْرِ وَالْمَيْسِرِ قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ وَإِثْمُهُمَا أَكْبَرُ مِنْ نَفْعِهِمَا³²۔

ترجمہ:

وہ لوگ آپ سے شراب اور جوئے کے بارے میں پوچھتے ہیں، آپ کہہ دیجئے کہ ان میں گناہ بہت زیادہ ہے اور لوگوں کیلئے کچھ نفع بھی ہے۔ ان کا گناہ ان کے نفع سے بڑھ کر ہے۔

وجہ استدلال:

اللہ تعالیٰ نے شراب اور جوئے کو حرام قرار دیا حالانکہ لوگوں کیلئے اس میں مصلحت اور فائدہ یک گونہ تھا مثلاً تجارت اور تجارتی نفع وغیرہ۔ اور یہ حرام قرار دینا مفسد اور شرور کی وجہ سے تھا جو کہ جوئے اور شراب میں تھے۔ مثلاً عقل کا زائل ہونا۔ لڑائی جھگڑا یا فحش گوئی، اللہ کے ذکر سے روک تھام گالی گلوچ وغیرہ۔ لہذا معلوم ہوا کہ اگرچہ شراب اور جوئے میں لوگوں کے لئے منفعت تھی لیکن فساد کو دور کرنے کی خاطر اس کو حرام قرار دیا گیا۔ یعنی دفع مفسد کو جلب منفعت پر فوقیت دی گئی³³۔

۲۔ وَلَا تَسُبُّوا الَّذِينَ يَدْعُونَ مِن دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ³⁴۔

ترجمہ:

اور ان کے معبودوں کو برا بھلا مت کہو جن کو وہ لوگ اللہ کے سوا پکارتے ہیں تو وہ عداوت میں آکر بغیر جانے اللہ کو برا بھلا کہیں گے۔

وجہ استدلال:

کفار کے معبودوں کو برا بھلا کہنے میں مصلحت اور فائدہ ہے کیونکہ اس سے ان کی تحقیر اور اہانت لازم آتی ہے جو کہ مطلوب ہے لیکن یہ برا بھلا کہنا مصلحت کے ساتھ ساتھ فساد اور شر کو بھی شامل ہے کہ جب ان کے معبودوں کی تحقیر کی جائے گی تو بدلے میں وہ لوگ مسلمانوں کے معبود یعنی اللہ تعالیٰ کو برا بھلا کہیں گے لہذا سد الباب اور سد الذرائع کے طور پر ان کے معبودوں کو بھی برا بھلا کہنے سے منع کر دیا گیا اور دفع فساد کو جلب منفعت پر فوقیت دی گئی³⁵۔

۳۔ قَوْلُ اللَّهِ تَعَالَى : وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ إِنَّ خِفَتُمْ أَنْ يُفْتِنَكُمْ الَّذِينَ كَفَرُوا³⁶۔

ترجمہ:

اور جب تم زمین میں سفر کرو تو تمہارے اوپر کوئی گناہ نہیں ہے جب کہ تم کو کفار سے نقصان کا خدشہ ہو کہ تم نماز کو قصر کرو۔

وجہ استدلال:

اس آیت میں ایک فساد یعنی مشرکین کی طرف سے نقصان پہنچنا اور ایک مصلحت یعنی اتمام صلوٰۃ کا ذکر کیا گیا ہے اور دفع مفسدہ یعنی مشرکین کی تکلیف سے بچنا کو جلب منفعت یعنی اتمام صلوٰۃ پر فوقیت دی گئی ہے۔

ثانیاً: الحدیث النبوی:

حضرت ابو ہریرہؓ سے روایت ہے کہ حضور صلی اللہ علیہ وسلم نے ارشاد فرمایا: **إِنَّمَا هَلَكٌ مِّنْ كَانَ قَبْلَكُمْ بِسُؤَالِهِمْ وَاخْتِلَافِهِمْ عَلَى أَنْبِيَائِهِمْ، فَإِذَا نَهَيْتُمْ عَنْ شَيْءٍ فَاجْتَنِبُوهُ، وَإِذَا أَمَرْتُمْ بِأَمْرٍ فَأَتُوا مِنْهُ مَا اسْتَطَعْتُمْ**³⁷۔

ترجمہ:

تم سے پہلے لوگ زیادہ سوال اور اپنے رسولوں سے اختلاف کی بنیاد پر ہلاک ہوئے جب میں تم لوگوں کو کسی چیز سے منع کروں تو اس سے رک جاؤ، اور جب میں کسی چیز کا حکم دوں تو جتنا ممکن ہو سکے اس کی بجا آوری کرو۔

وجہ استدلال:

علامہ ابن حجرؒ فتح الباری میں اس حدیث سے مذکورہ قاعدہ کا اثبات کرتے ہوئے فرماتے ہیں کہ اس حدیث سے معلوم ہوتا ہے کہ شریعت نے مامورات کی بجا آوری کے مقابلے میں منہیات سے بچاؤ پر زیادہ زور دیا ہے اس لئے کہ منہیات سے مطلقاً اجتناب کا حکم دیا گیا ہے اگرچہ مشقت ہی کیوں نہ اٹھانی پڑے جبکہ مامورات کی ادائیگی کو وسعت اور طاقت کی قید پر مقید کیا گیا³⁸۔

۲۔ **أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ لَعَنَ زَوْرَاتِ الْقُبُورِ**³⁹۔

حضور صلی اللہ علیہ وسلم نے قبروں کی زیارت کرنے والی عورتوں پر لعنت فرمائی۔

وجہ استدلال:

عورتوں کا قبروں کی زیارت کرنے میں مصلحت ہے۔ مثلاً دلوں کی نرمی، آخرت اور موت کو یاد رکھنا اور مُردوں کیلئے دعا اور ایصالِ ثواب کرنا۔ لیکن مصلحت کے ساتھ ساتھ اس میں مفاسد بھی ہیں۔ مثلاً قبرستان جاتے ہوئے بے پردگی کا ہونا وغیرہ۔ لہذا فساد اور مفسدہ کو مصلحت پر فوقیت دیتے ہوئے مطلقاً منع کر دیا گیا کہ عورتیں قبرستان نہ جائیں⁴⁰۔

اس قاعدے کے تحت آنے والی چند مشہور فقہی جزئیات:

- ۱۔ اس قاعدے کے تحت آنے والی چند مشہور فقہی جزئیات درج ذیل ہیں۔
 دوپڑوسی جو کہ اوپر اور نیچے والی منزل میں رہتے ہوں ان میں سے کسی ایک کو بھی یہ حق حاصل نہیں ہے کہ وہ اپنی ملکیت میں ایسا تصرف کرے جو کہ دوسرے کیلئے نقصان دہ ہو⁴¹۔
 اب یہاں مذکورہ مسئلے میں کسی ایک صاحب کا اپنی ملکیت میں تصرف کرنے (جبکہ اس کا ایسے تصرف میں اپنے لئے فائدہ بھی ہو) کو صرف اس وجہ سے جائز قرار نہیں دیا گیا کہ اس تصرف سے دوسرے صاحب کو تکلیف پہنچ رہی ہے۔ لہذا یہاں دفع فساد کو جلب منفعت پر ترجیح دی گئی ہے۔
- ۲۔ شراب اور اس جیسی دیگر ممنوع اور حرام اشیاء کی خرید و فروخت بھی اسی قاعدہ کے تحت حرام ہے۔ کیونکہ ان اشیاء کی خرید و فروخت میں یقیناً نفع اور معاشی فائدہ موجود ہے لیکن چونکہ منفعت عارضی ہے لہذا فساد کے دور کرنے کو جلب منفعت پر ترجیح دیتے ہوئے ایسی تجارت کو ممنوع قرار دیا گیا ہے۔
 اِنَّهُ يَجِبُ شَرْعًا مَنَعُ التَّجَارَةِ بِالْمَحْرَمَاتِ مِنْ خَمْرِ وَ مَخْذِرَاتٍ وَلَوْ اَنَّ فِيهَا اَرْبَاحًا وَمَنَافِعَ اِقْتِصَادِيَّةً⁴²۔
- ۳۔ کسی مرد و عورت پر غسل فرض ہو تو شریعت کی طرف سے غسل کرنے کا حکم ہے۔ لیکن اگر عورت پر غسل فرض ہو اور اس کو کوئی ایسی جگہ میسر نہ ہو جہاں وہ مردوں کی نظروں سے اپنے آپ کو چھپا کر غسل کر سکے تو اسکو غسل مؤخر کر دینے کی اجازت ہے۔
 علامہ ابن نجیم الاشباہ والنظائر میں لکھتے ہیں:
 وَالْمَرْأَةُ إِذَا وَجَبَ عَلَيْهَا الْغُسْلُ وَلَمْ تَجِدْ سِتْرَةً مِنَ الرِّجَالِ تُؤَخِّرُهُ⁴³۔
 ترجمہ عورت پر جب غسل واجب ہو اور مردوں سے چھپ کر غسل نہ کر سکے تو وہ غسل کو مؤخر کر دے گی۔
 تو یہاں بھی فساد سے بچنے کی خاطر منفعت کو چھوڑ دیا گیا ہے۔

۴۔ ایسے ہی اگر کوئی شخص لوگوں کے سامنے کشف عورت کے بغیر استنجاء نہ کر سکے یعنی اسکو کوئی ایسی جگہ میسر نہ ہو استنجاء کیلئے جہاں لوگ نہ ہوں تو ایسے شخص کیلئے حکم یہ ہے کہ وہ استنجاء چھوڑ دے اگرچہ وہ نہر کے کنارے ہی کیوں نہ ہو۔ اس لئے کہ کشف عورت کا فساد ازالہ نجاست کی مصلحت پر حاوی اور قابل ترجیح ہے⁴⁴۔

۵۔ کلی کرنے اور ناک میں پانی ڈالنے میں مبالغہ کرنا یقیناً ایک مسنون عمل ہے۔ لیکن روزہ دار کیلئے یہ عمل مکروہ ہے۔ یہاں بھی دفع فساد یعنی افساد صوم کے خدشہ کو جلب منفعت یعنی کلی کرنے اور ناک میں پانی ڈالنے میں مبالغہ پر فوقیت دی گئی ہے۔

المبالغة في المضمضة و الاستنشاق مسنونة وثكره للصائم تقدیما لدرء مفسدة افساد الصيام على جلب مصلحة سنّية المضمضة والاستنشاق⁴⁵۔

۶۔ ایسے ہی روزہ رکھنا یقیناً ایک ثواب والا کام ہے لیکن فقہاء نے کسی ایک مخصوص دن مثلاً جمعہ کو روزہ کیلئے خاص کرنے کو مکروہ لکھا ہے۔ کیونکہ اہل کتاب نے بھی ایک دن کو تعظیم کیلئے خاص کر رکھا ہے یعنی یوم السبت کو اور اہل کتاب سے مشابہت لازم نہ آئے۔ یہاں بھی دفع فساد یعنی اہل کتاب کے ساتھ مشابہت سے احتراز کو جلب منفعت یعنی صیام پر فوقیت دی گئی ہے۔

و نهی الشرع عن افراد يوم الجمعة بالصوم لئلا يعظم تعظیم اہل الکتاب للسبت⁴⁶۔

ترجمہ:

شریعت نے صرف جمعہ والے دن روزہ رکھنے سے منع فرمایا ہے تاکہ اہل کتاب کے ساتھ ہفتہ کے دن کو عظمت دینے میں مشابہت لازم نہ آئے۔

۷۔ وضوء میں کسی ایک عضو کو تین بار تک دھونا ایک مستحب عمل ہے۔ جبکہ تین سے زائد کرنا یعنی چوتھی اور پانچویں بار دھونا مکروہ ہے۔ اب اگر کسی آدمی کو کوئی عضو دھوتے ہوئے شک ہو جائے کہ آیا یہ تیسری بار ہے یا چوتھی بار تو مکروہ یعنی مفسدہ کو ترجیح دیتے ہوئے اس کو دھونا مکروہ شمار ہوگا اگرچہ فی الحقیقت یہ تیسری بار ہی کیوں نہ ہو⁴⁷۔

۸۔ ایسے ہی تجارت کے باب میں ذخیرہ اندوزی اور شے کی قیمت میں غیر معمولی اضافہ یعنی غبن فاحش کرنا بھی شریعت میں ممنوع ہے۔ اگرچہ اس میں تاجر کیلئے ذاتی فائدہ اور مصلحت ہی کیوں نہ ہو⁴⁸۔ یہاں بھی دفع فساد کو جلب منفعت پر ترجیح دی گئی ہے۔

۹۔ بالوں میں خلال کرنا وضوء میں ایک سنت عمل ہے۔ لیکن وہ آدمی جو کہ احرام کی حالت میں ہو اس کے لئے یہ عمل مکروہ ہے۔ لہذا مفسدہ یعنی کراہت کو مصلحت یعنی سنیت پر ترجیح دیتے ہوئے مُحَرَّم کیلئے یہ عمل مکروہ شمار ہو گا۔

علامہ ابن نجیمؒ الاشباہ والنظائر میں درء المفسدہ مقدم علی جلب المصلیہ قاعدے کی وضاحت کرتے ہوئے فرماتے ہیں:

وَتَخْلِيلُ الشَّعْرِ سُنَّةٌ فِي الطَّهَارَةِ وَيَكْرَهُ لِلْمُحَرَّمِ 49۔

ترجمہ:

- طہارت کے باب میں بالوں میں خلال کرنا سنت ہے جبکہ مُحَرَّم کیلئے یہ عمل مکروہ ہے۔
- ۱۰۔ اگر پاک اور صاف کپڑا گندے اور ناپاک کپڑے کے ساتھ مل جائے، اسی طرح پاک برتن نجاست والے برتن سے مل جائے اور اشتباہ پیدا ہو جائے اور یہ معلوم نہ کیا جاسکتا ہو کہ کونسا پاک ہے اور کونسا ناپاک ہے، تو دونوں کپڑوں اور برتنوں سے دفع مفسدہ کی خاطر اجتناب لازم ہو گا 50۔
- ۱۱۔ خنثی مشکل کی شادی اور نکاح شریعت میں نہیں ہے اور اس کی بھی وجہ فساد کو دور کرنا ہے کہ خنثی مشکل کو نہ تو عورت تسلیم کیا جاسکتا ہے اور نہ ہی مرد۔ لہذا مرد کی مرد کے ساتھ اور عورت کی عورت کے ساتھ شادی لازم نہ آئے۔ لہذا خنثی مشکل کی شادی مطلقاً منع ہے 51۔
- ۱۲۔ جمعہ کی نماز اور جماعت کی نماز کا مرض اور خوف کی وجہ سے چھوٹ ہونا بھی اسی قبیل میں سے ہے 52۔
- کیونکہ جمعہ اور جماعت کی نماز میں شمولیت یقیناً جلب منفعت ہے، لیکن دفع فساد یعنی مرض و خوف کو دفع کرنا اس سے مقدم ٹھہرا۔
- ۱۳۔ گھر میں نماز تراویح کی ادائیگی اس صورت میں مکروہ ہے جب کہ اس سے مسجد کو کلیۃً چھوڑنا لازم آئے یہ حکم بھی اسی قبیل میں سے ہے۔

تَكَرُّهُ صَلَاةُ التَّرَاوِيحِ فِي الْبُيُوتِ إِذَا أُدَّتْ إِلَى تَعْطِيلِ الْمَسَاجِدِ تَقْدِيمًا لِدَرْءِ الْمَفْسَدَةِ ، وَهِيَ تَعْطِيلُ الْمَسَاجِدِ عَلَى تَحْصِيلِ الْمَصْلَحَةِ وَهِيَ صَلَاتُهَا فِي الْبُيُوتِ 53۔

ترجمہ:

گھر میں تراویح کی نماز کی ادائیگی اس صورت میں مکروہ ہے جب اس سے مسجد کو مکمل چھوڑ دینا لازم آئے شرکی دوری کو مقدم کرتے ہوئے۔ یعنی تعطیل مساجد کو جلب منفعت یعنی گھروں میں نماز کی ادائیگی پر مقدم کرتے ہوئے۔

۱۴۔ مالکیہ کے نزدیک رمضان کے بعد شوال کے چھ روزے رکھنے کو بھی مکروہ گردانا گیا ہے، تاکہ عام عوام اس کے وجوب کے قائل نہ ہو جائیں۔ مالکیہ کے نزدیک یہ کراہت بھی اسی قبیل سے ہے۔ لیکن حق بات یہ ہے کہ شوال کے یہ چھ روزے رکھنا کم از کم مستحب ضرور ہے کیونکہ مسلم شریف میں صحیح حدیث ہے:

عن النبی صلی اللہ علیہ وسلم أَنَّ صِيَامَهَا مَعَ رَمَضَانَ يَعْدِلُ صِيَامَ الدَّهْرِ⁵⁴۔
ترجمہ:

نبی کریم صلی اللہ علیہ وسلم سے روایت ہے کہ شوال کے (چھ) روزے رمضان کے روزوں کے ساتھ ملا کر رکھنا ایسا ہے گویا پورے زمانے کے روزے رکھے⁵⁵۔

چند مشہور فقہی جزئیات جو کہ اس قاعدہ سے مستثنیٰ ذکر کی جاسکتی ہیں۔

یہ بات پہلے بیان کی جا چکی ہے کہ اگر مصلحت مفسدہ سے بڑھ کر ہے تو جلب منفعت کو درء مفسدہ پر ترجیح حاصل ہوگی۔ ان میں کچھ کا تذکرہ ذیل میں کیا جاتا ہے۔

العز بن عبد السلام نے ایسی ۳۶ (چھتیس) امثلہ ذکر کی ہیں جہاں جلب منفعت کو دفع مفسدہ پر ترجیح دی گئی ہے⁵⁶۔

ذیل میں ہم کچھ مثالوں پر اکتفاء کرتے ہیں۔

۱۔ دھوپ میں پڑا ہوا اور گرم پانی کا استعمال وضوء میں مکروہ ہے لیکن اگر اس پانی کے علاوہ کوئی اور پانی دستیاب نہ ہو تو ایسے میں اس پانی سے وضوء کرنا واجب ہو گا۔ اس لئے کہ یہاں منفعت اور مصلحت، مفسدہ کے مقابلے میں رائج ہے⁵⁷۔

۲۔ نماز کیلئے طہارت شرط ہے۔ حدث (چاہے اصغر ہو یا اکبر) کے ہوتے ہوئے نماز کی ادائیگی ممنوع ہے۔ لیکن اگر کوئی ایسی مجبوری ہو کہ حدث سے چھٹکارا پانا ممکن نہ ہو، جیسے مستحاضہ عورت یا وہ شخص جس کو سلسل البول کی بیماری ہو تو ایسی مجبوری میں حدث کے ہوتے ہوئے بھی نماز کی ادائیگی ہو جائے گی۔ یہاں

بھی نماز کے مقاصد کی منفعت حدث کے فساد پر غالب ہے لہذا منفعت کو حاصل کیا جائے گا اگرچہ مفسدہ کا ارتکاب ہی کیوں نہ لازم آئے⁵⁸۔

۳۔ نماز کیلئے قبلہ رو ہونا نماز کی شرائط میں سے ہے۔ اور قبلہ کے علاوہ کسی اور جہت کی طرف منہ کر کے نماز پڑھنے سے نماز کی ادائیگی نہیں ہوگی لیکن اگر کوئی شخص مجبوری یا اکراہ کی وجہ سے قبلہ کی طرف منہ نہ کر پائے تو ایسے شخص کو نماز چھوڑنے کی اجازت نہ ہوگی بلکہ اس پر واجب ہے کہ جس جہت کی طرف منہ کر کے اس کیلئے نماز پڑھنا ممکن ہو اس جہت کی طرف رخ کر کے نماز پڑھ لے۔ تاکہ نماز کی شرائط میں سے ایک شرط کے فوت ہونے کی وجہ سے نماز کے مقاصد فوت نہ ہوں۔ یہاں بھی مفسدہ یعنی تحول الی غیر القبلة پر مقاصد الصلوٰۃ کی منفعت کو ترجیح دی گئی⁵⁹۔

۴۔ زبان سے کلمہ کفر کی ادائیگی ممنوع ہے لیکن اگر کوئی حکایہ کلمہ کفر کہتا ہے یا مجبور اس سے کلمہ کفر کی ادائیگی کروائی جاتی ہے تو ایسے میں کلمہ کفر کا تلفظ اس شرط کے ساتھ جائز ہے کہ کہنے والے کا دل ایمان پر پختہ ہو، اور وہ تلفظ صرف زبان سے کر رہا ہو، دل سے اس کی حقیقت پر یقین نہ کرتا ہو اس لئے کہ جان بچانے کی مصلحت اس کلمہ کفر کی ادائیگی کے مفسدہ سے زیادہ ہے جس پر دل مطمئن نہ ہو⁶⁰۔ لیکن اگر ایسا شخص صبر کرتا ہے اور کلمہ کفر کی ادائیگی سے احتراز کرتا ہے تو یہ زیادہ بہتر ہے۔

۵۔ مدفون مردوں کی قبروں کو کھود کر لاش نکالنا ممنوع ہے کیونکہ اس سے مسلمان کی لاش کی بے توقیری ہوتی ہے۔ لیکن اگر کوئی مردہ بغیر غسل دیئے دفن دیا جائے یا اس کو دفناتے وقت اس کے چہرے کا رخ قبلہ کی طرف نہ کیا گیا تو ایسے مردوں کی قبروں کو کھود کر ان کی اصلاح کرنا اس شرط کے ساتھ واجب ہے کہ پہلی بار دفنانے کے بعد اتنی مدت نہ گزر چکی ہو کہ میت خراب ہو چکی ہو۔ کیونکہ مردوں کو غسل دینے اور ان کے رخ قبلہ کی طرف کرنے کی مصلحت اس توقیر سے بڑھ کر ہے جو کہ قبر نہ کھودنے کی صورت میں حاصل ہو رہی ہے⁶¹۔

۶۔ جھوٹ بولنا ممنوع ہے لیکن مخالفین کے بیچ اصلاح کیلئے جھوٹ بولنا جائز ہے۔ یہاں بھی مصلحت کو عظیم ہونے کی وجہ سے فساد پر ترجیح دی گئی ہے⁶²۔

۷۔ ایسے ہی ماکول اللحم حیوان کو غذا کے حصول کی خاطر ذبح کرنا حیوان کے اپنے حق میں مفسدہ ہے لیکن انسانی جان کی بقاء کی مصلحت حیوان کی جان کی بقاء کی مصلحت سے بڑھ کر ہے⁶³۔

قاعدہ کی عمومی حیثیت پر تبصرہ

یہ قاعدہ ایک متفق علیہ قاعدہ ہے۔ یہ فقہ کا ایک نہایت اہم قاعدہ ہے اور شریعت کے بنیادی مقاصد کو بیان کرتا ہے۔ یہ قاعدہ قرآن و سنت کی کثیر نصوص سے ثابت ہے۔ اس قاعدہ کے تحت آنے والی فقہی جزئیات بھی فقہ کے تقریباً ہر باب سے متعلق ہیں۔

حوالہ جات

- 1 - سورة التغابن، الآية، ۱۶۔
- 2 - سورة البقرة، الآية ۲۱۹۔
- 3 - العز بن عبد السلام، قواعد الاحکام فی مصالح الانام، ج ۱، ص ۱۳۶۔
- 4 - حوالہ بالا۔
- 5 - الزرقاء، شرح القواعد الفقہیہ، ص ۱۶۵۔
- 6 - ابن نجیم، الاشباہ والنظائر، ص ۹۹، الزرقاء، شرح القواعد الفقہیہ، ص ۲۰۵۔
- 7 - الزرقاء، أبو عبد اللہ بدر الدین محمد بن عبد اللہ بن بھادر الزرقاشی (المتوفی: 794ھ) البحر المحیط، دار الکتب، الطبعة الأولى، 1414ھ-1994م ج ۵، ص ۲۲۰۔
- 8 - الشربینی، شمس الدین، محمد بن أحمد الخطیب الشربینی الشافعی (المتوفی: 977ھ) السراج المنیر، مطبعة بولاق (الامیریة)۔ القاهرة ج ۱، ص ۲۱۔
- 9 - ابن حجر لھیتی، أحمد بن محمد بن علی بن حجر لھیتی السعدی الانصاری، شھاب الدین شیخ الاسلام، أبو العباس (المتوفی: 974ھ) الفتاویٰ الفقہیہ الکبریٰ، المکتبۃ الاسلامیہ، ج ۱، ص ۶۵۳۔
- 10 - ابن عبد السلام، قواعد الاحکام، ج ۱، ص ۸۱۔
- 11 - الرازی، أبو عبد اللہ محمد بن عمر بن الحسن بن الحسن التیمی الرازی الملقب بفخر الدین الرازی خطیب الری (المتوفی: 606ھ)، تفسیر الرازی، دار احیاء التراث العربی۔ بیروت، الطبعة الثانیة-1420ھ-ج ۱۵، ص ۱۸۔
- 12 - الألوسی، شھاب الدین محمود بن عبد اللہ الحسینی الألوسی (المتوفی: 1270ھ) روح المعانی، دار الکتب العلمیہ۔ بیروت، الطبعة الأولى، 1415ھ-ج ۹، ص ۱۳۶۔
- 13 - ابن النجار، تقی الدین أبو البقاء محمد بن أحمد بن عبد العزیز بن علی الفتوحی المعروف بابن النجار الخنبلی (المتوفی: 972ھ) شرح الکوکب المنیر۔ مکتبۃ البیکان، الطبعة الطبعة الثانیة 1418ھ-1997م ج ۴، ص ۶۵۹۔

- 14 - ابن قیم، محمد بن أبی بکر بن آیوب بن سعد شمس الدین ابن قیم الجوزیة (المتوفی: 751ھ) بدائع الفوائد، دار الکتب العربی، بیروت، لبنان، ج 1، ص ۸۸۔
- 15 - المقرئ، القواعد للمقرئ، ج 2، ص ۴۴۳۔
- 16 - القرانی، أبو العباس شهاب الدین أحمد بن إدريس بن عبد الرحمن المالکی الشهیر بالقرانی (المتوفی: 684ھ) الفروق للقرانی، عالم الکتب ج ۴، ص ۲۱۲۔
- 17 - الرازی، تفسیر الرازی، ج 2، ص ۲۱۲۔
- 18 - الألوسی، روح المعانی، ج ۴، ص ۲۴۔
- 19 - ابن أمیر حاج، أبو عبد اللہ، شمس الدین، التقریر والتجیر، ج 3، ص ۲۸۔
- 20 - الزلیعی، تبیین الحقائق، ج 1 ص ۱۸۳۔ الحصفی، الدر المختار، ج 1 ص ۱۹۶۔ الآدی، أبو الحسن، الأحکام فی أصول الأحکام، ج 1، ص ۱۹۰۔ الشاطبی، الموافقات، ج ۶، ص ۴۶۶۔
- 21 - ابن منظور، محمد بن مکرم بن علی، لسان العرب، ماده درء، ج 1، ص ۷۱۔
- 22 - سورة النور، الآية ۹۔
- 23 - ابن منظور لسان العرب، ماده فسد، ج 3، ص ۳۳۵۔
- 24 - ابن فارس، حمد بن فارس بن زکریاء مقاییس اللغة، ماده قدم، ج 5، ص ۶۵، ابن منظور، محمد بن مکرم بن علی، لسان العرب، ج 12، ص ۶۶۵۔
- 25 - الفیروز آبادی، محمد الدین أبوطاهر محمد بن یعقوب الفیروز آبادی (المتوفی: 817ھ) القاموس المحیط، ماده جلب، مؤسسة الرسالة للطباعة والنشر والتوزیع، بیروت - لبنان الطبعة الثامنة، 1426ھ - 2005 م ج 1، ص ۴۷، ابن منظور، محمد بن مکرم بن علی، لسان العرب، ج 1، ص ۲۶۸۔
- 26 - لسان العرب، ج 22، ص ۵۱۷، ۵۱۸۔
- 27 - الزحیل، القواعد الفقہیة وتطبیقاتہا فی المذاهب الاربعہ، ص ۲۳۸۔
- 28 - ابن نجیم، الاشباہ والنظائر، ص ۹۹۔
- 29 - العثیمین، محمد بن صالح، القواعد الفقہیة، ص ۲۰۔
- 30 - ابن سبکی، الاشباہ والنظائر، ج 1، ص ۱۰۵۔
- 31 - الزرقاء، المدخل الفقہی العام، ج 2، ص ۹۷۷۔
- 32 - سورة البقرة، الآية ۲۱۹۔
- 33 - العز بن عبد السلام، قواعد الأحکام، ج 1، ص ۹۸۔
- 34 - سورة الانعام، الآية ۱۰۸۔
- 35 - صدقی، الشیخ محمد صدقی، الوجیز فی ایضاح قواعد الفقہ الکلیہ، مؤسسة الرسالہ، بیروت، الطبعة الرابعة ۱۴۱۶ھ ۱۹۹۶م، ص ۲۶۵۔

- 36 - سورة النساء، الآية ۱۰۱۔
- 37 - الصحيح للبخاری، الحديث ۲۸۸۷۔ وأخرجه مسلم في الحج باب فرض الحج مرة في العمر. وفي الفضائل باب توقيه صلى الله عليه وسلم وترك إكثار سؤاله مما لا ضرورة إليه.. رقم 1337۔
- 38 - ابن حجر، فتح الباری، ج ۱۳، ص ۲۸۶۔
- 39 - احمد بن حنبل، مسند امام احمد، ۱۴/۱۶۳۔
- 40 - ابن قیم، تہذیب السنن، ج ۹، ص ۶۰۔
- 41 - الزرقاء، شرح القواعد الفقہیہ، ص ۲۰۵۔
- 42 - السدلان، القواعد الفقہیہ الکبریٰ وما تفرع عنها، ص ۵۲۲۔
- 43 - ابن نجیم، الاشباہ والنظائر، ص ۱۰۰۔
- 44 - السدلان، القواعد الفقہیہ الکبریٰ، ص ۵۲۳۔
- 45 - حوالہ بالا، ص ۵۲۳۔
- 46 - المقرئ، ابو عبد اللہ محمد بن محمد بن احمد المقرئ (المتوفی ۵۵۵ھ)، القواعد، ص ۴۴۳۔
- 47 - الزحیلی، القواعد الفقہیہ وتطبیقاتہا فی المذاهب الاربعہ، ص ۲۴۰۔
- 48 - الدعاس، القواعد الفقہیہ مع الشرح الموجز، ص ۳۴۔
- 49 - ابن نجیم، الاشباہ والنظائر، ص ۱۰۰۔
- 50 - العز بن عبد السلام، قواعد الاحکام فی مصالح الانام، ص ۲۸، ۲۔
- 51 - حوالہ بالا، ص ۲۸۔
- 52 - الزحیلی، القواعد الفقہیہ وتطبیقاتہا فی المذاهب الاربعہ، ص ۲۳۹۔
- 53 - حوالہ بالا، ص ۲۴۰۔
- 54 - الصحيح لمسلم، الحديث ۱۱۶۴۔
- 55 - الزحیلی، القواعد الفقہیہ وتطبیقاتہا فی المذاهب الاربعہ، ص ۲۴۰۔
- 56 - العز بن عبد السلام، قواعد الاحکام فی مصالح الانام، ص ۱۳۶۔
- 57 - العز بن عبد السلام، قواعد الاحکام فی مصالح الانام، ص ۱۳۷۔
- 58 - السدلان، القواعد الفقہیہ الکبریٰ وما تفرع عنها، ص ۵۲۵۔
- 59 - حوالہ بالا۔
- 60 - العز بن عبد السلام، قواعد الاحکام فی مصالح الانام، ج ۱، ص ۱۳۲۔
- 61 - السدلان، القواعد الفقہیہ الکبریٰ وما تفرع عنها، ص ۵۲۵۔
- 62 - الزرقاء، شرح القواعد الفقہیہ، ص ۲۰۶۔
- 63 - العز بن عبد السلام، قواعد الاحکام فی مصالح الانام، ج ۱، ص ۱۴۱۔